



РЕПУБЛИКА МАКЕДОНИЈА  
АГЕНЦИЈА ЗА АУДИО И АУДИОВИЗУЕЛНИ МЕДИУМСКИ УСЛУГИ  
УП 1 Бр. 08-527  
23.11.2018 година  
Скопје

Советот на Агенцијата за аудио и аудиовизуелни медиумски услуги врз основа на член 18 став 1 алинеја 1 и член 20 став 1 алинеја 10 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16, 132/17 и 168/18), а во врска со член 69 ставови 1 и 4, член 70 ставови 1, 4, 6, 9, 10, 11 и 12, член 71, член 74, член 79, член 80 и член 81 од истиот Закон, член 15 став 1 алинеја 1 од истиот Закон, член 39 став 1 алинеја 10 и член 51 став 1 од Деловникот за работа на Агенцијата за аудио и аудиовизуелни медиумски услуги бр.01-4351/1 од 29.08.2014 година, а во врска со Студијата за утврдување на оправданоста за објавување јавен конкурс за доделување дозвола за радио емитување на државно ниво, наш арх.бр.03-4951/1 од 12.11.2018 година и Заклучокот бр.02-5067/3 од 23.11.2018 година, на својата 45-та седница одржана на 23.11.2018 година, ја донесе следната:

**ОДЛУКА**  
**за објавување на јавен конкурс за доделување**  
**дозвола за радио емитување на програмски сервис на државно ниво**

1. Се објавува јавен конкурс за доделување 1 (една) дозвола за радио емитување на програмски сервис, говорно - музичко радио од специјализиран формат кај кое доминантниот вид на програма има забавна функција, на албански и на македонски јазик, на државно ниво, кој ќе се емитува преку мрежа на радиофреквенции определени од страна на Агенцијата за електронски комуникации на РМ.

2. Дозволата ќе се додели за временски период од 9 (девет) години и не може да се пренесува на друго лице.

3. Кандидатите на конкурсот треба да ги исполнат минималните технички, просторни, финансиски и кадровски услови, утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување („Службен весник на Република Македонија“ бр.172/14 и 76/15), кои се образложени и допрецизирани во Конкурсната документација.

4. Техничките карактеристики и параметри определени од страна на Агенцијата за електронски комуникации на РМ согласно со Законот за електронските комуникации („Службен весник на Република Македонија“, бр.39/14, 188/14, 44/15, 193/15, 11/18 и 21/18) и прописите донесени врз основа на него, се образложени и

допрецизирани во Конкурсната документација и одобрението за користење радиофреквенција издадено од Агенцијата за електронски комуникации.

5. Доставените пријави на конкурсот, Агенцијата ќе ги оценува врз основа на следните критериуми, на следниот начин на бодирање:

<b>1. Предвидена застапеност на програма произведена од страна на самиот радиодифузер (in-house production), во текот на неделата</b>		<b>26 бода</b>
- до 50% од говорниот дел од програмата	15 бода	
- над 50% од говорниот дел од програмата	26 бода	
<b>2. Застапеност на програми со кои се поттикнува развој и зачувување на националната култура</b>		<b>25 бода</b>
• програми со кои се поттикнува развој и зачувување на националната култура, емитувани на годишно ниво		
- до 30 часа во текот на годината	7 бода	
- над 30 часа во текот на годината	10 бода	
• емитувана инструментална музика од македонски автори, вокална и/или вокално-инструментална музика на јазикот/јазиците на кој/кои ќе се емитува говорниот дел од програмата, во текот на денот		
- од 40% до 60% од вкупно емитуваната музика	10 бода	
- над 60% од вкупно емитуваната музика	15 бода	
<b>3. Бројот и структурата на вработените потребни за вршење на дејноста (најмалку 5 вработени, од кои 2 новинари со ВСС)</b>		<b>17 бода</b>
- <b>3.1. број на вработени</b>		
- До 7 вработени	7 бода	
- Над 7 вработени	10 бода	
- <b>3.2. структура на вработените</b>		
- До 4 новинари	5 бода	
- Над 4 новинари	7 бода	

<b>4. Технички услови за производство на програмите</b>		<b>7 бода</b>
<b>5. Понудено време на дневно емитувана програма</b>		<b>7 бода</b>
- 18 часа	4 бода	
- над 18 часа	7 бода	
<b>6. Просторни услови за вршење на дејноста</b>		<b>7 бода</b>
<b>7. Понудени гаранции за финансиската способност за остварување на дејноста</b>		<b>7 бода</b>
<b>8. Понуден рок на започнување со вршење на дејноста</b>		<b>4 бода</b>
- до 3 месеци од денот на издавање на дозволата	4 бода	
- над 3 месеци од денот на издавање на дозволата	2 бода	
	<b>Вкупно</b>	<b>100 бода</b>

6. За дозволата за радио емитување се плаќа годишен надоместок за секоја тековна година, почнувајќи од датумот на доделувањето на дозволата, на сметка на Агенцијата за аудио и аудиовизуелни медиумски услуги, во рок од 30 дена од денот на приемот на фактурата издадена од Агенцијата.

Начинот на пресметка, фактурирање и наплата на надоместокот за дозволата ги утврдува Агенцијата согласно член 80 од напред цитираниот Закон и согласно Правилникот за процедурите на финансиското и сметководственото работење на Агенцијата за аудио и аудиовизуелни медиумски услуги („Службен весник на Република Македонија“, бр.185/14), Правилникот за форматите на програмските сервиси на радиодифузерите („Службен весник на Република Македонија“, бр.172/14) и Правилникот за подрачјата на емитување на телевизиски и радио програмски сервиси („Службен весник на Република Македонија“, бр.172/14).

7. За користење на радиофреквенциите се плаќа годишен надоместок согласно со Законот за електронските комуникации и Правилникот за начинот на пресметка на годишниот надоместок за користење на радиофреквенции, на Агенцијата за електронски комуникации („Службен весник на Република Македонија“, бр.161/14, бр.55/17 и бр.88/18).

Надоместокот за користење радиофреквенции се плаќа на сметка на Агенцијата за електронски комуникации за секоја тековна година однапред почнувајќи од датумот на важењето на одобрието за користење радиофреквенции.

8. За определување на предавателната фреквенција, микролокација, максималната ефективна иззрачена моќност (ЕРП), насоченоста на антенскиот систем, како и за другите технички параметри што не се определени со оваа Одлука и

со конкурсната документација, кандидатите се должни (по подигањето на документацијата од Агенцијата и добивањето потврда од Агенцијата за подигнатата документација) да се обратат во Агенцијата за електронски комуникации, каде ќе ги добијат деталните технички параметри, кои се составен дел на конкурсната документација и според кои ќе треба да се изработи техничкиот елаборат за предавателниот дел.

Пријавувањето на кандидатите во Агенцијата за електронски комуникации треба да биде со истиот назив како и во Агенцијата за аудио и аудиовизуелни медиумски услуги.

9. Кандидатите на Конкурсот поднесуваат пријави на посебен образец, чија форма и содржина ги пропишува Агенцијата за аудио и аудиовизуелни медиумски услуги, кој се објавува на веб страницата на Агенцијата.

Конкурсната документација и образецот - Пријава, можат да се подигнат во архивата на Агенцијата за аудио и аудиовизуелни медиумски услуги на Република Македонија, Палата „Панко Брашнарлов“, ул.„Македонија“ бр.38, Скопје, секој работен ден од 8:00 до 16:00 часот.

За документацијата се плаќа надоместок во износ од 60.000,00 (шеесетилјади) денари на жиро сметка: 300000000618023 на Агенцијата за аудио и аудиовизуелни медиумски услуги, Банка депонент: Комерцијална банка АД Скопје.

10. Пријавата се поднесува во затворен плик до Агенцијата за аудио и аудиовизуелни медиумски услуги на Република Македонија, Палата „Панко Брашнарлов“, ул.„Македонија“ бр.38, Скопје, со назнака „Пријава за учество на јавен конкурс за доделување дозвола за радио емитување на програмски сервис на државно ниво“.

Обрасците и прилозите кон Пријавата за учество на јавен конкурс за доделување дозвола за радио емитување на програмски сервис на државно ниво, треба да бидат систематизирани по редослед и реден број на образец, односно Прилог кон Пријавата, при што кај секој прилог кон пријавата, на првата страна на десниот горен агол од листот да биде наведен соодветниот реден број (Прилог бр. \_\_\_\_).

Пријавата, со придружната документација од член 73 став 3 од Законот за аудио и аудиовизуелни медиумски услуги, се поднесува во 2 (два) примерока (оригинал и копија).

11. Пријавата може да се достави препорачано по пошта или со предавање во архивата на Агенцијата за аудио и аудиовизуелни медиумски услуги.

12. Пријавата се поднесува во рок од 65 (шеесетипет) дена.

Рокот за поднесување на пријавите тече од првиот нареден ден од денот на објавувањето на оваа Одлука во „Службен весник на Република Македонија“.

Пријавите се поднесуваат во рокот определен со оваа Одлука на начин, форма, број на примероци и со содржина предвидена во Конкурсната документација.

Пријавите на кандидатите кои нема да го платат надоместокот за документацијата, кои ќе бидат поднесени по истекот на рокот определен со оваа Одлука, како и некомплетните, неуредно пополнетите пријави и пријавите кои нема да бидат поднесени во 2 (два) примерока (оригинал и копија), нема да се разгледуваат.

Дополнителни информации, во врска со објавениот јавен конкурс, може да се добијат од следните лица:

- за програмскиот концепт: Огнен Неделковски тел: 02/3103-410; Несрин Махмут тел: 02/3103-425;
- за сопственичката структура и кадровските услови: Катерина Донеvsка тел: 02/3103-422;
- за техничките и просторните услови: м-р Арџенд Џелили тел: 02/3103-407;
- за финансиските услови: Горан Радуновиќ тел: 02/3103-433; Весна Симоновска тел: 02/3103-437; и
- за општи податоци и правни прашања: м-р Ивона Муфишева Алексовска тел: 02/3103-413; м-р Сања Филиповска тел: 02/3103-412.

13. Пријавите кои ќе бидат поднесени на овој јавен конкурс, ќе бидат јавно отворени, во седиштето на Агенцијата за аудио и аудиовизуелни медиумски услуги на Република Македонија, Палата „Панко Брашнарoв“, ул.„Македонија“ бр.38, Скопје, една недела по истекот на рокот за поднесување на пријави, утврден во точка 12 на оваа одлука.

Информацијата за денот и часот на јавното отварање ќе биде објавена на веб страницата на Агенцијата: [www.avmu.mk](http://www.avmu.mk).

14. Одлуката за доделување на дозвола за радио емитување на програмски сервис на државно ниво, се донесува во рок од 30 (триесет) дена од денот на одржаното јавно отворање на пријавите, наведен во точка 13 на оваа одлука.

Кандидатите на конкурсот ќе бидат известени за одлуката за доделување на дозволата, во рок од 7 (седум) дена од денот на нејзиното донесување.

15. Оваа одлука се објавува во „Службен весник на Република Македонија“, на веб-страницата на Агенцијата за аудио и аудиовизуелни медиумски услуги, како и во најмалку 2 (два) дневни весници од кој едниот дневен весник е на јазикот на заедницата која не е во мнозинство, а го зборуваат најмалку 20% од граѓаните во Република Македонија, а влегува во сила од денот на објавувањето во „Службен весник на Република Македонија“.

## Образложение

Агенцијата за аудио и аудиовизуелни медиумски услуги на 21.06.2018 година, испрати Допис – Барање информации (наш арх.бр.03-2949/1), со кој ја извести Агенцијата за електронски комуникации дека планира по службена должност да започне постапка за објавување конкурс за доделување дозвола за радио емитување на државно ниво, по повод што побара информација во врска со можноста за користење на мрежата радиофреквенции што ја има користено радиостаницата Слободна Македонија (пред да и биде одземена дозволата за радио емитување), за можните слободни фреквенции за емитување на радио програма на државно ниво, со начелни технички параметри врз основа на кои ќе се изработи техничко решение, како и побара да и се достават податоци за фреквенциите за емитување, локациите на предавателите, како и јачината на истите.

Агенцијата за електронски комуникации на 09.07.2018 година, достави Информација за слободни фреквенции за радио на државно ниво бр.0805-2010 од 09.07.2018 година (наш арх.бр.03-2949/2), со која ја информираше Агенцијата за аудио и аудиовизуелни медиумски услуги дека по повод одземањето на дозволата за радио емитување на Трговското радиодифузно друштво РАДИО СЛОБОДНА МАКЕДОНИЈА ДООЕЛ Скопје (Уп1 бр.08-260 од 17.05.2018 година), „Агенцијата за електронски комуникации ги отповика сите одобрености за користење на радиофреквенции во

радиодифузна и фиксна служба издадени на корисникот Трговско радиодифузно друштво РАДИО СЛОБОДНА МАКЕДОНИЈА ДООЕЛ Скопје“. Во Информацијата, беше доставена и табела со фреквенциите (опсег 87.5-108 MHz, предвиден за радиодифузна служба за радио), локациите и ефективната иззачена моќност кои се ослободени по отповикувањето на одобренијата на ТРД РАДИО СЛОБОДНА МАКЕДОНИЈА.

Согласно член 70 став 4 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16, 132/17 и 168/18), пропишано е дека „доколку согласно со Планот за доделување и користење на радиофреквенциите, се утврди дека има слободни радиофреквенции, Агенцијата ќе изработи студија со која ќе ја утврди оправданоста за објавување на јавен конкурс, а особено од аспект на исполнувањето на целта на овој закон, како и од аспект на потребите на публиката. За да ги утврди потребите на публиката за радио емитување во соодветната сервисна зона, како и за видот, односно форматот на програмските сервиси за кои треба да се објави конкурсот, Агенцијата може да спроведе јавно истражување“.

Следствено на наведеното, Директорот на Агенцијата донесе Одлука бр.05-3396/1 од 17.07.2018 година, за потреба на Агенцијата за аудио и аудиовизуелни медиумски услуги од јавна набавка – услуга: Студија за утврдување на оправданоста за објавување јавен конкурс за доделување дозвола за радио емитување на државно ниво.

Агенцијата за аудио и аудиовизуелни медиумски услуги, во текот на месец август 2018 година, согласно Законот за јавните набавки, започна постапка за избор на Агенција којашто ќе ја изработи Студијата со која ќе се утврди дали постои оправданост за објавување јавен конкурс за доделување дозвола за радио емитување на државно ниво, од аспект на исполнувањето на целта на Законот за аудио и аудиовизуелни медиумски услуги и од аспект на публиката. По завршувањето на постапката, на 29.08.2018 година беше склучен Договор за јавна набавка на услуги – изработка на Студија со Друштвото за маркетинг и консалтинг „МАРКЕТ ВИСИОН“ ДООЕЛ Скопје (наш арх.бр.03-3865/1).

Согласно обврската преземена со Договорот, Друштвото за маркетинг и консалтинг „МАРКЕТ ВИСИОН“ ДООЕЛ Скопје ја изработи и на 12.11.2018 година ја достави во архивата на Агенцијата за аудио и аудиовизуелни медиумски услуги финалната верзија на „Студија за утврдување на оправданоста за објавување јавен конкурс за доделување дозвола за радио емитување на државно ниво“, наш арх.бр.03-4951/1 од 12.11.2018 година. Студијата е објавена на веб страницата на Агенцијата на 12.11.2018 година.<sup>1</sup>

Целта на Студијата беше да се утврди оправданоста за објавување на јавен конкурс за доделување на дозвола за радио емитување на државно ниво, која што треба да биде исполнета од аспект на целите на Законот за аудио и аудиовизуелни медиумски услуги, пред сè во поглед на развој на аудио и аудиовизуелните медиумски услуги преку обезбедување оддржливо опкружување за понатамошен развој како и економска одржливост на субјектите и од аспект на задоволување на потребите на публиката. Оттука, наведената оправданост во Студијата е утврдена преку економска анализа која опфаќа макроекономска анализа, анализа на пазарот и досегашно економското работење на радиостаниците кои имаат национална дозвола, анализа на постоечката медиумска понуда согласно програмските концепти за кои ја имаат добиено дозволата, како и истражување на ставовите на публиката во врска со нивните преференции за програмската содржина на радиостаниците.

<sup>1</sup> „Студија за утврдување на оправданоста за објавување јавен конкурс за доделување дозвола за радио емитување на државно ниво“, наш бр.03-4951/1 од 12.11.2018 година, објавена е на веб страницата на Агенцијата за аудио и аудиовизуелни медиумски услуги на 12.11.2018 година и достапна е на следниот линк: [http://avmu.mk/wp-content/uploads/2017/06/Studija\\_MVission\\_AVMU\\_08.11.2018\\_FINAL.pdf](http://avmu.mk/wp-content/uploads/2017/06/Studija_MVission_AVMU_08.11.2018_FINAL.pdf)

Сублимирани, наодите од оваа Студија покажаа дека постои оправданост за објавување јавен конкурс за доделување дозвола за радио емитување на државно ниво, за говорно – музичко радио од специјализиран формат кај кое доминантниот вид на програма има забавна функција, што детално може да се утврди од текстот на Студијата.

Следствено на сето погоре наведено, имајќи предвид дека согласно Планот за доделување и користење на радиотрекфенциите се утврди дека има слободни радиотрекфенции, по што беше изработена Студија наш арх.бр.03-4951/1 од 12.11.2018 година, која утврди дека постои оправданост за објавување јавен конкурс за доделување дозвола за радио емитување на програмски сервис говорно - музичко радио од специјализиран формат кај кое доминантниот вид на програма има забавна функција, на албански и на македонски јазик, на државно ниво, врз основа на член 18 став 1 алинеја 1 и член 20 став 1 алинеја 10 од Законот за аудио и аудиовизуелни медиумски услуги, а во врска со член 69 ставови 1 и 4, член 70 ставови 1, 6, 9, 10, 11 и 12, член 71, член 74, член 79, член 80 и член 81 од истиот Закон, член 15 став 1 алинеја 1, член 39 став 1 алинеја 10 и член 51 став 1 од Деловникот за работа на Агенцијата за аудио и аудиовизуелни медиумски услуги бр.01-4351/1 од 29.08.2014 година и Заклучокот бр.02-5067/3 од 23.11.2018 година, Советот на Агенцијата за аудио и аудиовизуелни медиумски услуги на 45-та седница, одржана на 23.11.2018 година, донесе Одлука како во диспозитивот, која ќе се објави во „Службен весник на Република Македонија“, на веб-страницата на Агенцијата за аудио и аудиовизуелни медиумски услуги, како и во најмалку 2 (два) дневни весници од кој едниот дневен весник е на јазикот на заедницата која не е во мнозинство, а го зборуваат најмалку 20% од граѓаните во Република Македонија, која влегува во сила од денот на објавувањето во „Службен весник на Република Македонија“.



**Агенција за аудио и аудиовизуелни  
медиумски услуги,  
Претседател на Советот,**

**Лазо ПЕТРУШЕВСКИ**

Примерок од Одлуката да се достави до:

- Директорот на Агенцијата;
- Сите организациони единици/сектори во Агенцијата за аудио и аудиовизуелни медиумски услуги;
- Назначеното лице за водење на Уписникот за предметите по првостепената постапка во Агенцијата (Уп1);
- Агенција за електронски комуникации.